

పేవ్ మెంట్

అది మహానగరం.

నాగరికులు నివసించే మహానగరం.

ప్లోరసెంట్ లైట్లకాంతి మంచుతో తడిసి మందకొడిగా వుంది. ఆ మందకొడి కాంతిలో రెండు పేవ్ మెంట్ల మధ్యగా వున్న నల్లని తారోడ్డు నిశ్శబ్దంగా ప్రవహిస్తోన్న చీకటిలా వుంది.

రెండు మూడు గంటలక్రితం వరకు నగర నవనాగరికతను చవిచూసిన పేవ్ మెంట్లు నగరంలోని అనాగరికతకు జోలపాడుతున్నాయి. రకరకాల రంగు రంగుల మనుషులు పగలంతా రాత్రి పదిగంటలదాకా ఆ పేవ్ మెంట్లమీద నడిచారు. నగరం మాటుమణిగిన తరువాత అదే పేవ్ మెంట్ల మీదికి గూడు లేనివాళ్ళు, నీడలేనివాళ్ళు చేరుకున్నారు. చిరిగిన గోనెలు, దొరికిన పేపర్లు పరుచుకుని నడుములు వాల్చారు. చలికొరుక్కుతంటూంటే, నిలుపుపొడుగు మనుషులూ ముడుచుకుపోయి ముద్దల్లా ఆ పేవ్ మెంట్లమీద పడున్నారు.

ఆ రోడ్డుకు యిటూ అటూ వున్న షాపులన్నీ నిద్రపోతున్నాయి.

షాపులపై వున్న భవనాలు నిద్రపోతున్నాయి.

భవనాల్లోవున్న నాగరికులు నిద్రపోతున్నారు.

నల్లని తారోడ్డు నిద్రపోతోంది, గుళ్ళోదేవుడు నిద్రపోతున్నాడు.

కాని గడియారం స్తంభంమీద గడియారం - షాపుల తాళాలమీద బేల్రీ ఫోకస్ చేస్తూ కర్ర చప్పుడుచేస్తూ తిరిగే గూర్ఖా, రెండో ఆట సినిమాజనం, నైట్ బీటు కానిస్టేబిల్స్, ప్లోరసెంట్లు దీపంకింద మంట వేసుకుని చలికాగుతోన్న ముసలివాడు, అప్పడప్పడు యిటూ అటూ తిరుగుతోన్న కార్లు, లారీలు యింకా నిద్రపోలేదు.

అల్లంత దూరంలో రెండో ఆట సినిమా వదిలాక తగిలే గిరాకీ కోసం ఓ కిళ్ళికొట్టు కునికిపాట్లు పడుతోంది.

నిద్రపోతూన్న గుడిముందు ఆకలితో నిద్రపట్టని కుక్క అకుల్ని కాగితాల్ని వాసనచూస్తూ మూలుగుతూ ముక్కుతూ పచారు చేస్తూంది.

మంటదగ్గర చలికాగుతోన్న ముసలివాడి యిల్లా ఆఫీసు ఆ పేవ్ మెంటే. ఆ వరసలోనే కాస్త ఎడంగా వున్న హోటల్ ముందు పగలంతా అడుక్కుంటాడు. రాత్రయ్యేక హోటల్ లోంచి బయటపడిన ఎంగిలాకుల్లోని మెతుకులకోసం కుక్కలతోటి, తన తోటివాళ్ళతోటి కలియబడి పొట్ట నింపుకుందుకు తాపత్రయపడతాడు. ఆకలిగా వున్నపుడు తనతోటివాళ్ళు, కలియబడే కుక్కలు అంతా పరమశత్రువుల్లాగే అగుపిస్తారు

ముసలాడికి. అకలి తీరాక తన సీమ వెండిగిన్నెలో నొగు మెతుకులు ఎప్పుడైనా మిగిలే ఆ కుక్కలకే పడేస్తాడు. అవి కాల్లాడుకుంటుంటే "కొట్టుకుసావకండే మీ యమ్మా" అని హితబోధ చేస్తాడు. వాడికి కాల్లా మెతుకుల వంగినప్పటినుంచి అదీ వాడి దినచర్య. రాత్రయ్యే సరికి ప్రెస్ దగ్గరికి చేరతాడు. ప్రెస్ ముందు పడివున్న కటింగ్ చెత్తని పోగుచేసుకుంటాడు. పేప్ మెంట్ పడ పరచిన సిమెంటురాళ్ళకి మధ్య వున్న మట్టిని సిమెంటుని పీపాకట్టురేకుతో గోకిసి, కాగితాలు పరుచుకుని నడుం వాలుస్తాడు. రాయీ రాయీ మధ్య సందడించి పేప్ మెంట్ అడుగున ప్రవహించే డ్రైనేజీలోంచి వచ్చే వెచ్చని ఆవిరే వాడికి పరికాపు.

అలా దేశంలోని ధర్మం, హోటల్ లోని ఎంగిలాలూ, డ్రైనేజీ ఆవిరి, ఆ పేప్ మెంట్ - ఎప్పుడో చావాల్సిన ముసలాడిని చూసివ్వకుండా బతికిస్తున్నాయి. వాడు చావలేక బతుకుతున్నాడు. కాగితాలైపోయాయి. ఇంక పక్కవేసుకునే కాగితాలే వున్నాయి. వాడు దగ్గుతూ లేచి కాగితాలు పరుచుకుని నడుంవాల్చాడు.

"అమ్మయ్య? ముసలినాయాలు యిప్పటికి నడుంవాల్చాడు" అనుకున్నాడు కాస్త ఎడంగా పడుకున్న రంగయ్య.

రోడ్డుమీద రద్దీ తగ్గినప్పటినుంచి ముసలాడు నిద్రపోడేమోనని కళ్ళలో ఒత్తులు వేసుకు చూస్తున్నాడు రంగయ్య. వాడు దగ్గుతూ, గొప్పతూ, సణుక్కుంటూ, ఎవరో తిట్టుకుంటూ కంచుకాగడాలా అలా కుప్పనే వున్నాడుకాని నడుం వాల్చడంలేదు.

ఇంక పరవాలేదనుకుని పక్కనేవున్న మంగి భుజిమీద కాలేశాడు. దగ్గరగా చేరదామంటే ఏడాదిపిల్ల ఆదమరచి నిద్రపోతోంది ఇద్దరి మధ్యా. మంగి కదలేదు.

"ఒలేయ్ మంగే! ఏయ్ మంగా - నిన్నేనెప్పుడూ గుస గుసలాడేడు. మంగి నోటితో బదులు పలకలేదుగాని అంతకుమించిన సమ్మానమే యిచ్చింది. రంగయ్య కాలుమీద తనకాలు వేసింది. మంగి తన రెండుక్కల మధ్యకి రంగయ్య కాలుని తీసుకుని అదిమింది.

రంగయ్య కాస్త దగ్గరగా జరిగి మంగి భుజంమీద చేయిపెట్టి దగ్గరికి లాక్కోబోయాడు. ఇద్దరిమధ్యనా వున్న పిల్ల ఏ కాలో చెయ్యో నలిగివున్నది.

"దీనమ్మా...యిదొక్కతి పానకంలో పుడకలాగా" అని పిల్లపిరమీద ఒక్కటి చరిచాడు రంగయ్య.

"సేన్లే, మంచోడివే" అంటూ పిల్లని గుండెలమీద తీసుకుని, పమిట ఒత్తిగించి రొమ్ము గుడిపింది మంగి. పిల్లని అవతలపక్కకి చేస్తూ అటు ఒత్తిగిల్లింది.

రంగయ్య వీలుగా దగ్గరయ్యాడు.

ఇంతలో పాదరసంలా తాగ్రోడ్డుమీద పరుగెత్తుతూ కారుకి అవతలపక్కన పచారుచేస్తున్న కుక్క యీవలిపక్కకి రాబోతూ అడ్డంకుతో కారు విలవిల్లాడుతూ ఆగింది.

ఆ చప్పుడికి రంగయ్య తలెత్తి చూశాడు.

పెదవులమధ్య సిగరెట్టును నొక్కి 'డర్టీ బిచ్' అన్నాడు స్టీరింగ్ దగ్గరున్న వ్యక్తి. లైట్ వెలుగులో తియ్యని దృశ్యం రంగయ్య కళ్ళబడింది.

ఫర్ కోటులో పొదిగివున్న రంగుల రబ్బరుబొమ్మకి తగులుతోన్న చిరుచలిగాలికి కాపుగా, స్టీరింగ్ దగ్గరున్న మనిషి ఎడమచేత్తో ఆమెను మరింత దగ్గరగా అదుముకున్నాడు. ఆమె అతని మెడచుట్టూ రెండు చేతులూ చుట్టి అతని భుజంమీద వారింది.

రంగయ్య ఒళ్ళు వేడెక్కింది. మంగిని మరింత దగ్గరకు తీసుకున్నాడు. పిల్ల నిద్రపోయింది. మంగి రంగయ్యవైపు తిరిగింది. ఇద్దరూ వెచ్చని శ్వాస వదులుతున్నారు.

ముసలాడికి దగ్గుతెర ముంచుకొచ్చింది. ఊపిరాడక లేచి కూర్చున్నాడు.

పక్కనున్న నాలుగు కాగితాలు ఏరుకొని మళ్ళీ మంటేశాడు.

రంగయ్యకి ఒళ్ళుమండింది. మంగి అటు వత్తిగిలింది.

"ఈడమ్మా, యాడికి నిద్రానిప్పులు లేవు. మళ్ళా కుళ్ళుకుళ్ళుమంటా?" అనుకొని, యింక వుండబట్టలేక - "యింక తొంగోయహ, తెల్లార్లా మంటలేయటం, కుళ్ళు కుళ్ళుకుంటా దగ్గుటమూను, తక్కినోళ్ళు తొంగోవాలా అక్కర్లేదా?" అని విరుచుకుపడ్డాడు రంగయ్య.

"నా అడ్డు నీకేటెహ, నిన్ను తొంగోవద్దన్నానా?" అన్నాడు ముసలాడు వస్తోన్న దగ్గును ఆపుకుంటూ, మరి నాలుగు కాగితాలు మంట కెగబోస్తూ.

"శనినాయాల" అని సణుక్కున్నాడు రంగయ్య.

ఇంక వుండబట్టలేక లేచి కూర్చున్నాడు.

"సేన్లే తొంగో" అంది మంగి.

"ఉండెహో" అని యిటూ అటూ చూసి లేచాడు రంగయ్య, దగ్గుర్లో దొరికిన ఓ రాయితీసి గురిచూసి కసిగా విసిరాడు. ఫ్లోరసెంటు లైటు భళ్ళున బద్దలైంది. వెలుగుపోయి దట్టమైన నీడ పేవ్మెంటు మీద పడింది.

విసిరిన రాయిని చూడని ముసలాడు 'ఉత్తిపున్నాన పగిలిపోయిందేం పాపం యీ నైటు' అనుకున్నాడు.

మంగికి దగ్గరగా చేరాడు రంగయ్య అదుపులేకుండా.

గడియారం స్తంభం నాలుగు కొట్టింది.

ఇంటికి పోతున్న గూర్ఖా ముసలాడి మంటదగ్గరకొచ్చి మంటెగ దోసాడు బీడీ కాల్చుకుందుకు.

మంగి రంగయ్యకి కాస్త ఎడంగా జరిగింది.

బీడీ ముట్టించుకపోక ముసలాడితో సాదపెట్టాడు గూర్ఖా! రంగయ్య ఊపిరి బిగపట్టుకొని వున్నాడు.

గూర్ఖా వెళ్ళిపోయాడు.

'అమ్మయ్య' అనుకున్నాడు రంగయ్య.

మంగిని యిటు తిప్పాడు.

'ఉ! నువ్వు నిద్రోవ్. నన్ను నిద్రోనివ్వవ్' అని చిరాకుపడింది మంగి.

'ఏం వూసులెహ. నీకుమాత్రం నిద్దరట్టేడుత్తుందేటి? అంతా బెట్టు కాదా? అంటూ మీద కాలేసి దగ్గరగా అదుముకున్నాడు మంగిని రంగడు. మంగి రంగయ్య మెడచుట్టూ చేతులు మెలేసింది.

ఇంతలో హోటల్ మేల్కొంది. హోటల్ కటకటాల్లోంచి లైటు పేవ్మెంటు మీదికి పడుతోంది.

'ఈ హోటల్లోడి కప్పడే తెల్లారింది?' అని చిరాకుపడ్డాడు రంగయ్య.

రెండెడ్లబళ్ళు తోరణంలా వస్తున్నాయి రోడ్డునపడి.

బళ్ళ అడుగున వేలాడుతోన్న లాంతరు వెలుగు చక్రాల సందుల్లోంచి పేవ్మెంటుమీద పడుతోంది.

'ముసలోడు సూత్తన్నాడు' అంటూ మంగి మళ్ళీ దూరమైంది రంగయ్యకి.

'ఏటి సూత్తాడే గుడ్డినాయాల. సూత్తే సూడనీయహ. అన్నీ వుడిగిన సన్నాసిగోడు' అంటూ బలవంతంగా దగ్గరికి లాక్కున్నాడు.

ఇంతలో చీపురు బరబరలు వినిపించాయి.

ప్రెస్ముందు ఊడ్చి నీళ్ళు చల్లడానికి పనిమనిషి వచ్చింది.

'యింక నెగండి నెగండి' అంటూ చీపురు బరబర్లాడిస్తోంది.

గడియారం స్తంభం అయిదు కొట్టింది.

'నీకప్పడే తెల్లారిపోనాది?' అన్నాడు రంగయ్య.

'తెన్నారదేటి మరి? యిల్లాటి గుమ్మాలు ఏడూడవాలి వెలుగు రాకుండా, తెల్లారకుండా వుండాలంటే మేడోటుచ్చుకొని తొంగుంటే సరి' అంది వూడవడాని కొచ్చిన మనిషి.

'బాగా సెప్పావ్' అంటూ లేచిపోయింది మంగి.

రంగయ్య గోనిపట్టా చుట్టేశాడు లేచి.

మంగీ, రంగయ్య ఆ పేవ్మెంటుమీదే మొట్టమొదటిసారి కలిసారు.

వాళ్ళ తొలిరేయి పాన్పు ఆ పేవ్మెంట్మీదే.

మంగి తలయిందీ ఆ పేవ్మెంటే.

అదే వాళ్ళ హంసతూలికాతల్పం.

అదే వాళ్ళ స్వీట్ హోం.

అదే వాళ్ళ సంసారం.

యిల్లాటి రాత్రులు వాళ్ళెన్నో గడిపారు.

రంగయ్యకి కోపం వుంది. కోరిక లున్నాయి. తన సుఖానికి అడ్డువచ్చిన వాళ్ళమీద తిరగపడ్డం తెలుసు.

అందుకే ఒరడులా కూర్చున్న ముసలాడిమీద విరుచుకుపడ్డాడు.

అడ్డుగావున్న ఫ్లోరసెంట్ లైటుని గురిచూసి రాయి విసిరాడు.

నిజంగా తన సుఖాన్ని దోచుకుంటున్న వాళ్ళెవరో తెలిస్తే - తన సుఖానికి అడ్డుగా అగుపించిన ముసలాడిమీద విరుచుకుపడ్డు, లైటుమీదకి రాయిని గురిపెట్టాడు.